

నిర్ణయం

“అమ్మా” అనుకుంటూ కడుపు పట్టుకుంది బుజ్జి.

అప్పటికి అర్ధరాత్రి దాటింది. ఆ యింటి పెరడులో ఓ మూల బిక్కుమంటూ వున్న గులాబీ మొక్క అటూ యిటూ వూగుతోంది. అప్పుడే విరిసిన ఓ గులాబీ తన కిందున్న ముళ్ళు ఎక్కడ గుచ్చుకుంటాయోనని భయపడుతున్నట్టుంది. దట్టంగా కురుస్తున్న మంచు గులాబీ రేకుల నుంచి జారుతూ ఆ ఒంటరి వువ్వు కన్నీరు కారుస్తున్నట్టుంది.

“అమ్మా, అమ్మా” అంటూ కడుపు పట్టుకుని, లేచి కూర్చుంది బుజ్జి. ఆ హాల్ బెడ్లైట్ ఎర్రగా వెలుగుతోంది. బుజ్జి చేతికి లంగా తడిగా తగిలింది. “ఏంటిదీ” అనుకుంటూ బాత్ రూమ్ లో కెళ్ళింది. “అమ్మో” అనుకుంటూ భయపడిపోయింది.

‘బుజ్జి’ ఆమె ముద్దు పేరు. అసలు పేరు సూర్యకాంతం. ఆ పేరుతో పిలిస్తే బుజ్జి ఎవరినో పిలుస్తున్నారనుకుంటుంది. అర్నెళ్ల క్రితం మారు మూల పల్లెటూరు నుంచి పనిపిల్లగా విశాఖపట్నం వచ్చింది. ఆమెకీ మధ్యే పన్నెండేళ్ళు నిండాయి.

బాత్ రూమ్ నుంచి వచ్చి బుజ్జి లంగా మార్చుకుంది. పైకి శబ్దం రాకుండా ఏడుస్తూ, మళ్ళీ బాత్ రూమ్ కెళ్ళి సబ్బు పెట్టి లంగా ఉతుక్కుంది.

బుజ్జి గుండెల్లో భయం. కళ్ళల్లో భయం, కాళ్ళల్లో, చేతుల్లో భయం. ఆమె బుర్రలో ఏదో అస్పష్ట భావం. ఎప్పుడో తనూళ్ళో విన్నట్టో, కన్నట్టో తెలిసీ తెలియని తనం. లంగా ఆరేసి హాల్ కెచ్చి బొంత మీద పడుకుంది. ఆమెకు కన్నీళ్ళాగడం లేదు.

తల్లిని తలచుకోగానే బుజ్జికి మరింత ఏడుపు వచ్చేసింది. ఆ రాత్రంతా ఆమెకు నిద్ర పట్టలేదు. ఆ హాలు ఆమెకు చీకటి గుహలా వుంది. బెడ్లైట్ దెయ్యం కన్నులా వుంది.

రోజూలాగే అయిదున్నరకే పాలవాడు కాలింగ్ బెల్ నొక్కాడు. బుజ్జి ఉలిక్కిపడి లేచింది. లైటు వేసి, తలుపు తీసింది. పాల పేకెట్లు వంట గదిలో పెట్టింది. లైటార్ని మళ్ళీ పడుకుంది.

అమ్మ, నాన్న, తమ్ముడు, బుజ్జి కళ్ళ ముందు కదిలారు. బుజ్జికి మళ్ళీ కన్నీళ్ళొచ్చేశాయి. తులసి కొడుకు చేత పాస్ పోయింది. “బుజ్జీ, వీడ్ని తీసుకోవే” అంది.

బుజ్జి వాడ్ని ఎత్తుకుంది. తులసి పాలపేకెట్లు బ్లెడుతో కోసి, పాలను గిన్నెలో పోసింది. స్టవ్ వెలిగించి, దాని మీద గిన్నె పెట్టింది.

“అమ్మగోరు” అంటూ చెబుదామనుకున్న బుజ్జికి నోరు పెగల్లేదు. ఏదో పరాయితనం అడ్డు

వచ్చింది.

చీపురు తీసుకుని బుజ్జి వంట గది తుడిచింది. హాలు తుడిచింది. నీరసం, అలసట, చెప్పలేని భయం.

తులసి ఇచ్చిన కాఫీ కప్పు చేత్తో పట్టుకుని,

“అమ్మగారు, నాను మా పూరెళ్ళి వస్తానండి” అంది బుజ్జి.

“మొన్ననే కదే వెళ్ళావా. రెండు మూడు నెలలు పోయాక వెళ్ళవు గానిలే”

“మా అమ్మను సూడాలనుందండి”

“ఏం చిత్రమే. అమ్మ నీకొక్కరికే వుండేటే. నాకూ అమ్మ వుంది. నేను మా అమ్మను చూసి సంవత్సరమయింది. నువ్వు మీ అమ్మను చూసి నెల్లాళ్ళు కూడా కాలేదు. రేపు పెళ్ళయ్యాక కూడా అస్తమానం ‘మా అమ్మను చూసాస్తానంటూ నీ మొగుడితో అనేలా వున్నావ్’ అంది తులసి నవ్వుతూ.

బుజ్జి సిగ్గుపడి ఇంకేమీ అనలేకపోయింది. రాత్రి భోంచేశాక పడేసిన కంచాలూ, గిన్నెలూ కడగడం మొదలెట్టింది. ఎప్పుడూ లేనంత నీరసం, విసుగు, గుండెల్లో ఏదో గుబులు.

బాబుకు స్నానం చేయించి, పాడరు రాసి బట్టలేసి బుజ్జి చేతికిచ్చి వంట పనిలో పడింది తులసి.

స్టవ్ మీంచి కూరగిన్నె దింపి టైం చూసింది తులసి. ఎనిమిదింపావు. “అమ్మబాబోయ్” అనుకుని చారుకు నీళ్ళు పెట్టి “కాస్త చూడవే బుజ్జీ” అని బాత్ రూమ్ కు పరుగెట్టింది.

పరుగు, చదువుకు పరుగు, ప్రేమకు పరుగు, పెళ్ళికి పరుగు, ఉద్యోగానికి పరుగు, ఇంటికి పరుగు, బజారుకు పరుగు, నేడు జీవితమే ఓ పరుగు పందెం.

మధుసూదన్ బద్ధకంగా ఒళ్ళు విరుచుకుని మంచం మీంచి లేచి, వాప్ బేసిన్ దగ్గరకొచ్చాడు. బ్రష్ చేసుకున్నాడు. ప్లాస్టు లోంచి కాఫీ కప్పులో పోసుకుని తాగాడు. కొడుకునెత్తుకుని ముద్దులాడాడు.


తులసి స్నానం చేసి, బట్టలేసుకుంటూ, “ఇంకా పేపరు చూస్తూ కూర్చున్నారేం. టైమెంతయిందో చూశారా, త్వరగా తయారవండి. నేను మాత్రం ఇవేళ ఆఫీసుకు ఆటోలో వెళ్ళిపోతున్నా. ఇన్ స్పెక్టన్ ఒకటి తగలడింది” అంది.

తర్వాత హేండ్ బ్యాగ్ లో డబ్బులున్నాయో లేదో చూసుకుంది. కొడుకు నెత్తుకుని ముద్దు పెట్టుకుంది.

“బుజ్జీ, పెత్తనాలకు పక్కాళ్ళకెళ్ళకు, బాబును జాగ్రత్తగా చూడు. పది గంటలకల్లా అన్నం పెట్టు” అంటూ ఇంకా ఏవేవో పురమాయించి తులసి వీధిలోకి వెళ్ళింది.

మరో ఆరగంటకు మధుసూదన్ కూడా తయారయి, స్కూటర్ స్టార్ట్ చేసి ఆఫీసుకెళ్ళిపోయాడు. బాబు నిద్రలోకి జారిపోయాడు.

అంతవరకూ బలవంతంగా ఆవుకున్న కన్నీళ్ళు వరద గోదారిలా బుజ్జి చెక్కిళ్ళ మీద ప్రవహించాయి. ఈ ఇంటిలో, ఈ నగరంలో ఈ ప్రపంచంలో తను ఒంటిరిదాన్ననే భావన ఆమెలో కలిగింది. స్నానం చేస్తున్నప్పుడూ భయమే. లంగా మార్చుకున్నప్పుడూ భయమే.



బుజ్జీకి ఆమ్మ గుర్తొచ్చింది. నాన్న గుర్తొచ్చాడు. తమ్ముడు గుర్తొచ్చాడు. వాళ్ళను తలచుకుంటూ ఏడ్చి ఏడ్చి నిద్రపోయింది.

బాబు ఏడుపుకి బుజ్జీకి మెలకువ వచ్చేసింది. ఒంటిగంటయ్యింది. అన్నం మెత్తగా కలిపి బాబుకి పెట్టింది. వాడి ముందు బొమ్మలు పడేసి ఆడించింది. బాబును అడిస్తుంటే తమ్ముడు జ్ఞాపకానికొచ్చాడు. పొలం గట్ల పైనా, మామిడి తోటల్లోనూ తమ్ముడి నెత్తుకుని తను తిరిగిన రోజులు గుర్తొచ్చి ఆమెకు మళ్ళీ కన్నీళ్ళొచ్చాయి. కళ్ళు తడుచుకుని టి.వి. పెట్టింది. స్టార్ టి.వి.లో ఏవ్ పాటలోస్తున్నాయి. బుజ్జీ ఓ నిర్ణయానికొచ్చేసింది. సంచిత తన బట్టలు సర్దుకుంది.

ఓ గంట గడిచింది. కాలింగ్ బెల్ మోగింది. బుజ్జీ తలుపు తీసింది. తులసి!

“అప్పుడే వచ్చేసినారంటమ్మగోరూ”

“ఆఫీసులో ఇన్ స్పెక్టర్ అయ్యేటప్పటికి తలపోటు వచ్చేసిందే. పర్మిషన్ తీసుకుని వచ్చేశాను. బాబేం అల్లరి చెయ్యలేదు కదా”

“నేదండి. ఇందాకటి దాకా ఆడుకున్నాడుకుని ఇప్పుడే నిద్రపోయాడు”

“టీ గిన్నెలో నీళ్ళుతే. టీ తాగితేనే కానీ తలపోటు తగ్గేలా లేదు” అంది తులసి.

బుజ్జీ గిన్నెలో నీళ్ళు తెచ్చి స్టవ్ మీద పెట్టింది.

తులసి ముఖం కడుక్కుని వంట గదిలోకి వెళ్ళింది. బుజ్జీ ‘ఇదే అదను’ అనుకుంటూ సంచి పట్టుకుని బయటపడింది.

* * * * *

బాబు ఏడుపుకి తులసి నిద్ర లేచింది.

“బుజ్జీ” అని పిలిచింది.

జవాబు రాలేదు.

“పెత్తనాలకెళ్ళి ఇంకా రాలేదన్నమాట. కొంచెం ఖాళీ దొరికితే చాలు పక్కళ్ళకు పోతుంది” అనుకుంటూ బాబును తీసుకుని బాత్ రూమ్ కెళ్ళింది తులసి.

బాబుకి స్నానం చేయించి, బట్టలేసింది. టి.వి. పెట్టింది.

“బుజ్జింకా రాలేదేమిటి” అనుకుంది మళ్ళీ.

రాత్రి ఎనిమిదిన్నరకు మధుసూదన్ ఆఫీసునుంచి వచ్చాడు.

“బుజ్జీ, మన పక్కళ్ళలో ఎక్కడో పెత్తనాలు చేస్తోంది. కాస్త పిలవండి” అంది తులసి.

మధుసూదన్ వీధిలోకెళ్ళాడు. ఓ పావుగంటకు తిరిగొచ్చాడు.

“బుజ్జీ ఎవరింటికి రాలేదట”.

“రాలేదా, మరెక్కడికెళ్ళుంటుంది”

“అదే తెలియడం లేదు. ఒకవేళ ఎం.వి.పి. కాలనీలోని వాళ్ళ చుట్టాలింటి కెళ్ళిందేమో”

“చెప్పకుండా వెళ్ళదే... పోనీ, వాళ్ళింటికెళ్ళి చూసి రాకూడదూ” అంది తులసి.

మధుసూదన్ చిరాకు పడుతూనే స్కూటర్ స్టార్ట్ చేశాడు.

కొడుక్కి అన్నం తినిపించి, హాల్లోకొచ్చి కుర్చీలో కూర్చుంది తులసి.

అప్పుడామెకు గుర్తొచ్చింది, బుజ్జి పొద్దుట ఊరెళ్తానని అడిగిన విషయం.

‘ఒకవేళ వాళ్ళూరు కైకవోలు వెళ్ళిందేమో’ అనుకుంది తులసి.

ఆ అనుమానం రాగానే తులసి బుజ్జి బట్టలకోసం వెదికింది. కనిపించలేదు. ఆమె సంచికూడా కన్పించలేదు. దాంతో తులసికి భయం వేసింది.

“రైలు టిక్కెట్టుకి కూడా దానిదగ్గర డబ్బులుండి వుండవు. ఎప్పుడూ ఒక్కర్తీ వెళ్ళలేదు. ఎలా వెళ్ళుంటుంది” అని తులసి ఆలోచిస్తోంది.

“బుజ్జి వాళ్ళ చుట్టాలింటికి కూడా వెళ్ళలేదు” అన్నాడు మధుసూదన్ స్కూటర్ స్టాండ్ వేస్తూ బయటినుంచే గట్టిగా.

భర్త లోపలికొచ్చి, సోఫాలో కూర్చున్నాక, తులసి తన అనుమానం చెప్పింది.

“ఇప్పుడేం చేద్దాం” అని ఇద్దరూ ఒకేసారి అన్నారు.

ఇద్దరికీ ఏం చెయ్యడానికీ పాలుపోలేదు.

“చేతిలో డబ్బుల్లేకుండా వెళ్ళిందంటున్నావ్. వాళ్ళింటికి సరిగా వెళ్ళగలదో లేదో. అసలే టిక్కెట్ లేని ప్రయాణం... మధ్యలో ఏదన్నా జరిగితే...” అన్నాడు మధుసూదన్ ఆందోళనగా.

“ఏదన్నా జరిగితే...” అంటూ ఆగిపోయింది తులసి.

ఇక వాళ్ళిద్దరికీ ఆ రాత్రి నిద్రపట్టలేదు.

బుజ్జిని పనిపిల్లగా కుదిర్చి పంపిన మిత్రుడు గోపాలం గుర్తుకొచ్చాడు మధుసూదన్కు. కాకినాడ ఫోన్చేసి, విషయం చెప్పాడు గోపాలానికి. బుజ్జి ఇంటికి చేరితే ఆ విషయం వెంటనే తనకు ఫోన్చేసి చెప్పమన్నాడు మధుసూదన్.

భారంగా తెల్లవారింది.

మధుసూదన్, తులసి ఆఫీసుకు సెలవుపెట్టి గోపాలం ఫోన్కోసం ఎదురుచూస్తూ కూర్చున్నారు.

కైకవోలు వెళ్ళి రహస్యంగా కనుక్కుని, కాకినాడ తిరిగొచ్చి: “బుజ్జి వాళ్ళింటికి రాలేదు” అని గోపాలం మధ్యాహ్నం ఫోన్చేసి చెప్పాడు. మళ్ళీ సాయంత్రం కూడా ఫోన్ చేసి, అదే మాట చెప్పాడు.

మధుసూదన్లో టెన్షన్ పెరిగిపోయింది. పోలీస్ కంప్లయింట్ ఇచ్చాడు.

విషయం విన్న మిత్రులు తలోక మాటా అంటుంటే ఇక్కడ తులసి, మధుసూదన్, అక్కడ గోపాలం భయపడిపోయారు.

“అసలే రోజులు బాగలేవు. ఏ బ్రోతల్ కంపెనీకన్నా అమ్మేసేరేమో”.

“ఏ ఆవారాగాళ్ళన్నా ఏదన్నా అఘాయిత్యం చేసేరేమో”.

“ఏ అరబ్ షేక్ కన్నా అమ్మేసేరేమో”

... ఇలా నలుగురూ తలో మాట అంటుంటే ఇక్కడ తులసి, మధుసూదన్లకూ, అక్కడ గోపాలానికి అనుమానాలు పెనుభూతాలయ్యాయి.

“బుజ్జీ తమ పూరి పిల్ల. ఏదన్నా జరిగితే, తను వూర్లో తలెత్తుకు తిరగ్గలదా? అనుకుంటూ గోపాలం బెంబేలుపడిపోయాడు.

వాళ్లెవరికీ రెండోరోజు రాత్రి కూడా నిద్ర పట్టలేదు.

“నేను ముందే చెబితే విన్నావా? అంత దూరం నుంచి పని పిల్లను తెచ్చుకోవడం ఎందుకన్నాను. బాబును బేబీ కేర్ కు పంపుదాం అన్నాను. నువ్వివ్వలేదు. చూడు, ఇప్పుడేం జరిగిందో” అన్నాడు మధుసూదన్.

“పనిపిల్ల వుంటే బాబునూ చూస్తుంది. ఇంట్లో చిన్న చిన్న పనులకు ఆసరాగానూ వుంటుందను కున్నాను. ఇలా జరుగుతుందని నేను మాత్రం అనుకున్నానా” అంది కోపంగా తులసి.

కాసేపు ఇద్దరు మౌనంగా వుండిపోయారు.

“పుణ్యానికి పోతే పాపం ఎదురయ్యిందంటారు, ఇదేలాగుంది. ఏ ఘోరం జరక్కుండా చూడు తండ్రీ” అని గోపాలం అన్నవరం సత్యనారాయణ స్వామిని వేడుకున్నాడు.

మూడో రోజు మధ్యాహ్నం గోపాలం ‘బతికానురా దేవుడా’ అనుకున్నాడు.

ఇంకెప్పుడూ మధ్యవర్తిగా వుండి ఏ పనిపిల్లనూ ఏ వూరికీ పంపనంటే పంపను’ అని గట్టిగా అనుకుని, మధుసూదన్ కు ఫోన్ చేసి చెప్పాడు బుజ్జీ వాళ్లంటికి చేరిందని.

ఆ మాట విని మధుసూదన్, తులసి ఊపరి పీల్చుకున్నారు.

“మళ్ళీ ఇంకో పనిపిల్ల కావాలని అనకు”

“ఈ అనుభవం చాలు, మళ్లీనా” ఇద్దరూ వరద నీటిలో కొట్టుకుంటూ ఒడ్డుకు చేరుకున్నట్టుగా ఫీలయ్యారు. సరిగ్గా అదే సమయానికి కాస్త ముందు, కైకవోలులో, వో పూరింట్లో

“ఒక్కదానివీ అంత దూరం నుంచి ఎలా వచ్చేవే” అని తల్లి ఆడగ్గానే ఆమెను కౌగలించుకుని ఏడ్చేసింది బుజ్జీ.

“పేసింజరు బ్రెయినెక్కే సేనే. బాగా రాత్రయిపోనాదే. అనకాపల్లిలో బీకెట్టు కలట్రు దింపేసేడే. ఆ టేసన్లో ఓ బెంచీ మీద పడుకున్నానే. నిద్దరట్టేసింది. తెల్లారేక మెలకవచ్చిందే. సివాద్రి ఎక్కువైస్తూనే అదెక్కానే. పిటాపురంలో మళ్ళీ బీక్కెట్టేదంటూ దింపేసేడే. సాయంత్రం ఇంకో రైలెక్కి, ఎలాగయితేనేం కాకినాడ వచ్చానే. అక్కడ బెంచీ మీద నిద్దరయి. తెల్లారకట్టే బయల్దేరి నడిసాచ్చానే” అని చెప్పింది బుజ్జీ.

“ఓసి తల్లి ఓసి తల్లి ఎంత పని చేసేవే, నా సిట్టితల్లి, అక్కడయ్యిగోరికి సెప్పకుండా రాడం తప్పు గాదేటే. ఇంకోసారి అట్టా సెయ్యకమ్మా”.

“అమ్మా, అమ్మా నన్ను మళ్ళీ అక్కడికంపితే, సచ్చిపోతానే” అంటూ బుజ్జి తల్లిని గట్టిగా వాటేసుకుంది.

“నుబ్బరంగా మంచి తిండి, బట్టా దొరుకుతుంటే రోగమేటే ఎల్లనంటావ్”

“నాకయ్యేవీ వద్దే అమ్మా, నువ్వు, నాన్నా, తమ్ముడూ, మనూరు వుంటే సాలే అమ్మా” అని వెక్కి వెక్కి ఏడుస్తూ బుజ్జి తల్లిని విడిచిపెట్టలేదు.

నిన్నిడిసి వుంటం మాకు మాత్రం ఇప్పవేటే. కలోగంజో కలిసే తాగుదాంలే” అని తల్లి అనగానే, ఆమె చెవిలో నెమ్మదిగా చెప్పింది బుజ్జి.

“అమ్మ తల్లీ, నువ్వు పెద్ద మడిసివయ్యేవే” అంది బుజ్జితల్లి ఆమె తల నిమురుతూ.

అలా అందేకానీ, అప్పుడే ఆమెలో ఏదో గుబులు మొదలయ్యింది.

(1994 ఆంధ్రజ్యోతి దీపావళి ప్రత్యేక సంచిక)